

ብዛዕባ እቲ ብዕለት 19/04/2016 ብሸድሽተ ውድባት ዝወጸን ኣብ መራኽቢ ብዙሓን ዝተዘርገሐን ጽሑፍ።

ኤርትራዊ ሃገራዊ ባይቶ ንደሞክራሲያዊ ለውጢ ከም ሰፊሕ ግንባር /ጽላል/ ናይ ብዙሓት ንደሞክራሲያዊ ለውጢ ዝቃለሱ አካላት ደምበ ተቓውሞ ኤርትራ መጠን ኣብ ጉዕዞ መስርሕ ቃልሲ ዝተፈላለየ ዕንቅፋታት የጋጥምዎ ደኣ እምበር ሕጂ እውን ነዚ ብቃልሲ ክሰግሮ ጸዕርታቱ ህያው እዩ ዘሎ። እቲ ኩነታት ከምዚ እንዳሃለወ ብሸነኽ 15 ውድባት አባላት ባይቶ ድሕሪ ምዝዛም ሰሚናርም ምስ እቶም 5 ውድባት፡ ባይቶ ከጋጥምዎ ንዝጸንሑ ጸገማት ንምፍታሕ ዘኸለለና ሓሳባት ተበግሶ ሒዝና ክንራኽብ ኣብ ምድላው እንዳሃለና ብሸነኽ 6 ውድባት ክረኽቡና ከም ዝደልዩ ገሊጾም ንሕና እውን ሓሳባቶም ክንፈልጥ ክልተ ብጾት መዚዝና። ናይ ልዝብ ተበግሶ ከም ዘለዎም ድሕሪ ምሕባርም ብሸነኽና እውን ብተመሳሳሊ ናይ ልዝብ ተበግሶ ከም ዘለና ሓቢርናዮም፡ ከመይ እቲ ቀጻሊ ርክባት ይካየድ ሓሳብ ንሓሳብ ተወሃሂብና ልኡኻትና ናብ ቦቶኦም ምስ ተመልሱ ብሸነኽ እቶም 6 ውድባት ዘይተጸበናዮ መግለጺኦም /ጽሑፎም እቲ ተበግሶ ኣለና ዝበልዎ/ ኣብ መራኽቢ ብዙሓን ተበቲኑ ረኺብናዮ። እንታይ እዩ ዕላማ ናይዚ ጽሑፍ እዚ ኣብ ትሕቲ ከምዚ ዝኣመሰለ ኩነታት ኣብ ቃልዕ ከውጽእ ዘገድድ ምኽንያት ምርኣይ ኣገዳሲ እዩ ይመስለና ጥራሕ ዘይኮነስ ግቡእ ሚዛን ተዋሂብዎ ክንምልስ እውን ግድን እዩ ዝኾነና።

ብሸነኽና ክሳብ ሕጂ ብተበግሶና ምስ እቶም 5 ውድባት ዘለዉና ጸገማት ኣብ መራኽቢ ብዙሓን ብጽሑፍ እናዘርጋሕና ኣፈላላይና ይኹን ዘቃራርቡና ክንገልጽ ነቲ መስርሕ ናይቲ ጉዕዞ ቀጻሊ ክህልዉ ዝኸለሉ ልዝባትን ምቕርራባትን ኣይሕግዝን እዩ ብዝብል ምኽንያት ተቐጢብና ጸኒሕና ኢና። ብሸነኽም ግን ብዙሕ ግዜ ብተደጋጋሚ ዘውጽእዎ መግለጺታት ክንከታተሎ ጸኒሕና ኢና። ሕጂ ግን ክሳብ ኣብ ከምዚ ዝኣመሰለ ደረጃ ወራዱ ካብ ተሰጋገረ እንተወሓደ ነዚ ኣብ ቃልዕ ወራዱ ፈታውን ጸላእን ዝዛረበሉ ዘሎ ናዓና ዝምልከት ተበግሶኦም እዚ ንግዜኡ ብዝተወሰነ ደረጃ መልሲ ክንህበሉ ክንግደድ ኢና። እነሆ ኸኣ መልስና ነዚ ዝስዕብ ይመስል።

- 1- እዚ መግለጺ እዚ ከምዚ ካብ ተዛተይቲ አካላት ወጻኢ ኣብ ፍሹሕ ቃልዕ ወጺኡ ኣዛራቢ ክኸውን ዝገበሮ ምኽንያት እዚ ሸነኽዚ ኣብ ባሕሪ ናይ ፕሮፓጋንዳዊ ሃልኪ ጥሒሉ ንገለ ግሩሃት እንተደናገርኩ ካብ ዝብል ሕልምታት ዝብገስ ዘሎ ደኣ እምበር ሽግራት ብልዝብ ንኸፍታሕ ናይ ዝዓለመ ጠባይ ዘለዎ ኣካይዳ ኮይኑ ኣይረኣየናን። በዚ ክንረኽበኩም ንደሊ ኣሎና ተባሂሉ ኣብ መኣዲ ልዝብ ክኣትዉ ሓው ዑቕባዝጊ ድቡስን ዮውሃንስ ኣስመላሽን ብ19/04/2016 ተበግሶኦም ድሕሪ ምግላጾም በቲ ካልእ ናይ 15 ውድባት ሸነኽ ተወከልቲ ከኣ ሓሳባቶምን ድሕሪ ምስማዕ እዚ ሸነኽ ናይ 15 ውድባት ናይ ዝሕር ርክሱ ናይ ልዝብ ተበግሶ እማመ ከም ዘለዎ ተሓቢርዎም እንከሎ ንልዝብ ቁሩብነቶም ድሕሪ ምግላጽ ክልቲኡ ሸነኻት ብልዑል ሃገራዊ ሓላፍነት ሕድገታት እናገበርካ ክንላዘብን ውረድ ደይብ ኢልካ ዓቕምታትና ክነወሃህድን ክነቀራርብን እዚ ጽሑፍ እዚ ኣብ ክንዲ ዓዳሚ ዝኸውን ፈታውን ጸላእን ከይፈለየ ኣብ ፈቓዶ መራኽቢ ብዙሓን ክዝርግሑዎ ትኸክል ኣይነበረን። ብእምነትና ከምዚ ኢሉ ካብ

ቁጽጽር ወጻኢ ከኸውን ናይ ምግባሩ ናይ ኣጋጣሚ ከስተት እዩ ኢልና ኣይንርእን። ኣቐዲሙ ዝተዋደደ ናይ ፖለቲካ ጸዋታን እንተዘይኸውን ነይሩ ኣብ ውሽጢ ሓጺር ግዜ ነቲ መስርሕ ናይ ዘተ ዝዕንቅፍ ከምዚ ኢሉ ኣብ ቃልዕ ኣይምወጸን ነይሩ። እዚ መግለጺ እዚ ከምኡ ዘይምጃኑ ዘርኢ ብወግዒ ብላዕለዎት ኣመራርሓታት ናይዚ ውድባትዚ ኣብ ኢሜይላት ናይ ናይ ብዙሓት ኣመራርሓታት ተላኢኹ ምምጽኡ እዩ። እዚ ከምዚ ኢሉ ምዝርግሑ ኸኣ ፈትዩ ጸሊኡ እቲ እትዛተዮ ዘለኻ ሸነኽ ብዝተፈላለየ ተጽዕኖታት ናይ መራኽቢ ብዙሓን ኣብ እምነታትካ ተገዲዶ ክርዕም ክላዘብ ወይ ብተመሳሳሊ ነዚ ዘይቅኑዕ ተግባርዚ ናይ ልቓሕ በሰሮ ተጻይ መልሲ ክህብ እሞ እቲ ግርጭታት መሊሱ ክጋፋሕን እቶም ሽግራት ኣብ ክንዲ ኣብ ጽብብ ዝበለ መድረኽ ብህዱእ ናይ ምቅብባል መንፈስ ብውሽጥኻ ብልዝብ ክፍታሕ ዝገብሮ እቲ ጸገማት መሊሱ መኣዝኑ ክስሕት ዝገብር ግጉይ ናይ ልዝብ ኣካይዳን ኣተሓሕዛን ተርእዮ እዩ።

2- እዚ መግለጺ እዚ ቅድሚ ብኸምዚ ምውጽኡ ከምቲ ቅድሚ ሕጂ ብተደጋጋሚ መግለጺታት እናውጽኡ ኣብ ፈቓዶ መራኽቢ ብዙሓንን ፓልቶካትን ዝምድርዎ ዝነበሩ ነይሩ እንተዝኸውን ወላ እዚ ልሙድ ናብ ልዝብ ዘይዕድም ግጉይ ኣካይዳ ይኹን ደኣ እምበር ሸለል ኢልካ ክሕለፍ ወይ እውን ብተመሳሳሊ መልሲ ተዋሂቦ ከይድገም ክብራን ክብርትን ተኸባቢረን ናይ ምንባር ምኹን ነይሩ። እዚ ተርእዮ እዚ ግን ከምኡ ኣይኮነን፡ ብሓደ ሸነኽ ኣብ ሓደ ግዜ፡ መዓልትን ሰዓትን ንልዝብ ኮፍ ኢልካ እናተረዳዳእካ እንከለኻ ብኻልእ ሸነኽ ከኣ ክላዘብ ዝመጸ ሸነኽ 15 ውድባት ዘይፈልጥዎ ጉዳይ ብድሕሪ መጋረጃ ነዚ ዘብገስ ዘሎ ዘተ ዝዕንቅፍ እከይ ስራሕ ምስራሕ “ጭጉራፍሲ ባዕላ ወቂዓ ባዕላ ተእዊ” ከም ዝብሃል ነቲ ናይ ልዝብ መስርሕ ካብ መስመሩ ኣውጺኡ ኣብ ዘየድሊ ክርክርን ግጭትን / ናይ ፖለሚክስ/ ኣካይዳታት ዝሸምም ፈታውን ጸላእን ካብዚ ተበግሶ እዚ ከከም ዝንባሌኡን ዝጥዕምን መመንጨቱ ንፖለቲካዊ ረብሓታቱ ዝጥቀመሉ ፍንጡሕ ኣካይዳ እዩ። ድሮ እኳ ዝተፈላለዩ ኣካላት ጸላኢኦም ከይተረፈ ኣብ ፎቓድ ናይ ማሕበራዊ ሚዲያ ማለት ፓልቶካትን ፌስቡካትን ነቲ ናይ ልዝብ መንገዲ ኣብ ዘይመኣዝኑ ክውጥጥዎን ተጽዕኖ ክገብርሉን ክሓላልኹዎን ኣፍ-ደገ ከፊቱ ይሓማዝቐዎ ኣለዉ። እዚ ኣብ ኣገባብ ኣተሓሕዛ ናይዚ ዘይርጡብ ተበግሶ እዚ ናይ ልዝብ መስርሕ ዝተኸሰተ ሕማቕ ተረኽቦ ከኸውን እንከሎ ኣብ ትሕዝቶ ቁም ነገሩ ኸኣ ንምጻእ።

3- ቁም ነገር ትሕዝቶ ናይዚ ጽሑፍ እዚ ክንርኢ እንከለና ጉዳይ ሰነዳት ጉባኤ ሓደ ካብቲ ኣዘራራቢ ጉዳይ ኮይኑ ምስ ተኸሰተ እቲ ጸገም ብሰሚናር ናይ ፖለቲካዊ ሓይልታት ክፍታሕ ከም ዝከኣል ብተደጋጋሚ ምስ ተገልጸን ኣብ ሓደ ምርድዳእ ምስ ዘይተበጽሐን ሕጂ ብሰሚናር ናይ 15 ውድባት ኣቢሉ እቲ ሰነዳት ተመዓራርዩ ምስ ተዳለወ ንሳቶም እውን ክርእይዎን ዝጎዶሎ ይኹን ዝስረዝ ሓሳባት እንተለዎም ከማልእዎን ብድሕሪዚ ናብ ኣካላት ባይቶ ክወርድ ብምባል ኩሉ ሰነዳት ሰሚናር ተላኢኹሎም ቀልጢፎም ከምልሱልና ዝግብኦም ክሳብ ሕጂ ልዕሊ 20 መዓልቲ ጌሩ ብኣወንታ ይኹን ብኣሉታ መልሲ ኣይሃቡን ጥራሕ ዘይኮነስ ኣብቲ ንልዝብ ዝዕድም ኣጀንደኦም እውን ከየካተትዎ እዮም እዚ ሕጂ ከም ሰብና እንሪኦ ዘለና ዝዘርግሕዎ ጽሑፎም ብሃንደበት ኣብ መራኽቢ ብዙሓን ተበቲኑ ዘሎ። ሽዑ ቅንዕና እንተዝነበሮም ኣብቲ

ግዜ ርክብ ከምዚ ዝኣመሰለ ጽሑፍ ናይ ልዝብ ተበጉሶና ኣለና እሞ ከንዝርግሐ ኢና ኢሎም ምሓበሩና ነይሮም። ከምኡ ግን ኣይገበሩን ኣይመረጽዎን እውን። ሽዑ እታ ናይ ዘተ ኮሚቴና ምስኦም ኣብ ርክብ እንከላ ድሮ ኣብ ምዝርጋሕ ተዋፊሮም ይጓዩ ኔሮም። እቲ ኣብዚ ዝገጠመ ሓቂ እዚ ኮይኑ እቲ ካልእ ኣዘራቢ ኮይኑ ዝጸንሐ ሰነዳት ናይ ጉባኤ ብሰሚናር ተመዓራርዩ ምስ መጽም ሕጂ እውን እንተኾነ እቲ መእተዊ ጽሑፎም ከም ዝእምቶ እቲ መፍትሒ እዩ ኢሎም ዝርእይዎ ከምቲ ናይ መጀመርያ ዝነበረሉ ኩነታት ጌርካ ብምርኣይ ናይ ሰዓራይን ተሳዓራይን መንፈስ ዝዘርእ መንገዲ ከተሓላዝዎን እቲ ልዝብ ፍታሕ ከይረክብ ዝዕንቅጽ ሓደ ጽዑቕ መርኣያ ናይ ኣተሓሳስባኦም መግለጺ እዩ።

እቲ ሓደ ጌጋታትን ጉድለታትን እናረኣየ ማዕለሽ እናበለ ዝኸይድ እቲ ሓደ ኸኣ ዝገርሕን ዝቐጽዕን ጌርካ ብምቕራብ እቲ ሽግር መፍትሒ ከይረክብን ህዝቢ ግጉይ ስእሊ ከሕዝን ተስፋ ከቐርጽን ዝገብር ብምዃኑ ብሸነኽና ህዝቢ ቅኑዕ ተረድኦ ከሕዝ መልሲ ከወሃቦም ዝዕድም መኸተ ምዃኑ ንግንዘብ። ስለ ዝኾነ ኸኣ ኣብቶም ካብ ህጹጽ ኣኼባ ባይቶ ንድሕሪት ኣብ ዘጋጠሙ ጸገማት ኣብ ኣሰናዳኢት ይኹን ኣብ ፈጻሚት ዝተኸሰቱ ጌጋታት ንጸዕዳ ጸዕዳ ንጸሊም ጸሊም እንዳበልና ነናቱ ጌጋታትን ሓላፍነትን እንዳሰከምና ዝመጸእና ደኣ እምበር ጌጋታት ናይቲ ሓደ ከንሸፋፍንን ናይ ሓደ ኸኣ ከነጉልህን ከነማዕርግን ዝኸድናዮ ዋላ ሓንቲ ግዜ ኣይነበረን። እቲ ኣብ መንጎና ዝነበረ ፍልልይ ጌጋታት ብልክዕ ነንቶም ዝምልከቶም ኣካላት ኣብ ምቕራብን ምንቃፍ ምእራምን ኣይነበረን። እቲ ፍልልያትና ኣብ ኣፈታትሓ እቲ ዝተኸሰተ ጸገም እዩ ነይሩ። ብሸነኽም እቲ ዘቐረብዎ ፍታሕ ናይ ሰዓራይን ተሳዓራይን መንፈስ ዝዘርእን ባይቶ ካብቲ ዝኣተዎ ቅልውላው ናብ ዝዓምቐ ክኣቱ ዝገብርን ብውጽኢቱ ኸኣ ነዚ ኣጋጣሚዚ ተጠቐምካ ፖለቲካዊ ኣጀንዳ ፈጢርካ ነቲ ተመሓዞካ /ተላፊኑካ/ ዘሎ ሸነኻት ብምህራም ልዕልናኻ ከተረጋግጽ ናይ ምድላይ ትምክሕታዊ ዝምባሌታት ዝተጠናነጎ እዩ ነይሩ። እቲ ካልእ ሸነኽ ከኣ እቲ ሽግር ካብ ከምዚ ዝኣመሰለ ዝዓምቐ ቅልውላው ዝኣቱ ሰሚናር ናይ ፖለቲካዊ ሓይልታት ተገይሩ እቲ ሰነዳት ኩሉ ብዝሰማማዕሉ ኣገባብ ብዝተሓተ መደብ ዕዮ ቀሪጽካ እንደገና ኣመዓራሪኻ ብናይ ዊን ዊን ፍታሕ ምስትኸኸሉ ዝከኣል ምዃኑ እቲ ተሪፉ ዘሎ ናይ ክልተ ሰለስተ ወርሒ ናብ ጉባኤ ዘእቱ ኣብ መንጎ ፈጻሚትን ኣሰናዳኢትን ተወሃሂዶም ምትእምማን ዝፈጥርሉን ዝሰርሑሉን ጥጡሕ ባይታ ምፍጣር እዩ እቲ ዝሓሸ ኣማራጺ ዝብል እዩ ነይሩ። ኣብዚ ኣብ ስምምዕ ስለ ዘይተበጽሐ እቲ ሽግራት ቀጺሉ።

ንምዃኑ እዚ ሕጂ ብትግርኛ ተጻሒፉ ኣብ መራኽቢ ብዙሓን ተዘርጊሑ ዘሎ ንቋንቋ ትግርኛ ዝፈልጥ ክፍሊ ሕብረተሰብና በዚ መግለጺ እዚ ኣቢሉ እዚ ናይ ሽዱሽተ ውድባት ሸነኽ መልእኽቱ ከሕልፈሉ ዝዓለመ እናሃለወ ማዕለሽ እትብል ቃል ምስዚ ናይ ቋንቋ ትግርኛ ትሕዝቶ እዚ ስው ኣቢልካ ምቕራቡ እንታይ መልእኽቲ ንምምሕልላፍ ተደልዩ እዩ? ንለባምን ኣምተሉ ንዓሻን ደርጉሓሉ ከም ዝብሃል እዚ ብሂል እዚ ከምቲ ሕሉፍ ታሪኽ ብረታዊ ተጋድሎና ዘረጋገጸ እቲ ሓይልታት ኣብ ነንሓድሕዱ ኣብ ዝወናጀለሉን ዝነጸጸገሉን ዝነበረ ግዜ ፈሊኻ ንፍሉይ ክፍሊ ሕብረተሰብና ንድሑር ሕብረተሰባዊ ሕማማት እናመዝመዝካ መልኽእቲ ከተሕልፈሉ

ክድላ እንከሎ ብኸምዚ ዝሓመሰሉ ቃላት ሓደ ግጉይ ምስሊ ዝህብ ሕላገት ለጢፍካ ነቲ መሰረታትን ህዝብን መልኽኢቲ ንምምሕልላፍ ናይ እስላም እዮም ናይ ዓረብ እዮም ወይ ክርስትያን እዮም ዝብል ክመሓለፈሉናይ ምዕምጣርን ምቁንጻብን ትምክሕታዊ ጃንዳዊ ኣካይዳታት ዝጥቀሙሉ ናይዚ ግብረ መልሲ ኸኣ ናይ ጸቢብ ወገናውን ሃይማኖታውን ብሄራውን ጉጅላዊ መልእኽትታት ዝዘውተረሉ ዝነበረ ናይ ድሕረት ኣካይዳ ሕጂ እውን ተደጉሉ ዘሎ ትምክሕታዊ ኣተሓሳስባታት ብምብርባር በዚ ጦብላሕታታትዚ ጌርካ ኸኣ ነቲ ሕብረተሰብ ክመቐቐል ዝሕልን ግጉይ መልእኽቲ ንምምሕልላፍ ዝህቅን ኣካይዳታት እንትርፎ ንጸቢብ ጉጅላዊ ሕሳባትካ ንቐልሲ ዝጠቅም ኣይኮነን።

4- እዚ ሰፊሕ ሃገራዊ ጽላል ናይ ሃገራዊ ባይቶ እዚ ተሓቕፋሉ ዘሎ ፖለቲካዊ ሓይልታትዚ ንጽብረቅታ ናይቲ ሽግራት ዝሓቁፍ ኮይኑ ሓደ ካብቲ ቀንዲ ሽግሩ ንሱ ንባዕሉ'ውን ኣካል ናይቲ ጸገም ዘለዎ ምዃኑ ኣብ ሕሉፍ ጉዕዞና ኩልና ክንሪኦ ከም ዝጸናሕና ብኡ መሰረት ፍታሕ ክንግብረሉን እቲ ኣብ ባይቶ ዘጋጥም ዘሎ ሽግራት ኣብ ምፍታሕ ናቱ ተራ ክጸወት ከም ዝኸእል ብምእማንን ንካልኣይ ሃገራዊ ጉባኤ ማኣዝን ኣብ ምትሓዝ ስለ ዝሕግዝ ሰሚናር ናይ ፖለቲካዊ ሓይልታት ንግበር ከም ዘይበልና ተወሲዱ ሕጂ ኣብዚ ተበቲኑ ዘሎ ጽሑፎም ዝቐርብ ዘሎ ናይ ሰሚናር ሓሳብ “ኩሉ ትካላት ባይቶ ዝሳተፈሉ ሰሚናር ክጽዋዕ ዝዕድም” ሓሳብ እንታይ ዝተሓደሰ ጉዳይ ስለ ዝተረኸበ እዩ ከምኡ ዝድለ ዘሎ? ሽግራትና ኣብ ጽብብ ዝበለ ናይ ዘተ መድረኻት እቲ ቀንዲ ጸገማትና ዝንጸባረቐሉ ናይ ፖለቲካዊ ሓይልታት ሓባራዊ ሰሚናር ክነካይድን ክንፈትሕን ዘይበቓዕናስ ምሉእ ኣካላት ባይቶ ኣኪብካ እንታይ ኢኻ ትፈትሕ። እዘስ ክግበር እንተዝምረጽ እውን ብጭቡጥ ቁጠባዊ ዓቕሚ ኣባላት ባይቶ ይኹን ግዜን ኣዛሚድካ ክረኣ እንከሎ እውን ግዜ ናይ ምሽማት ሜላን ምስቲ ተደጋገመ ከምጠጥን ክጉተትን ዝጸንሐ ጉዕዞ ሃገራዊ ባይቶ ኣብ ኣባሉን ህዝብን ተስፋ ቆሪጹ ከዋድቐን ወይ ካልእ መተካእታ ክተናድን ኣፍ ደገ ዝኸፍት ደኣ እምበር በዚ ሕጂ ዘሎ ወድዕነት ንጉዕዞ ባይቶ ንቐድሚት ክውጥጦ ዘኸእሎ ኣይመስለናን። ካብዚ ብዝገደደ ኸኣ ትካላዊ ኣሰራርሓ ባይቶ ኣፍሪስካ “ካብ ሰሚናር ናብ ጉባኤ እተብጸሓና ሓንቲ ሽማግሌ እውን ክንመርጽ ንኸእል ኢና” እዝብል በዩናይ ሕጋዊ ኣሰራርሓ ኢና ከምኡ ንገብር። ኣብ ትካላት ባይቶ ዝኾነ ምምዕራራይ ዘድልዮ ጉዳይ ምስ ዝህሉ ብመንገዲ ሃገራዊ ባይቶ ጥራሕ እዩ ምልውዋጣት ክግበር ዝከኣል። ሕጊ ባዕለኻ እንዳፍረስካ ሕጊ ይጣሓስ ኣሎ እናበልካ ደጋጊምካ ምምራር ዘምሕረልና ኣይኮነን።

“ሓሶት እንተተደጋገመስ ሓቂ ይመስል” ከም ዝብሃል እዞም ብጾትና ኣብዚ ናይ ሕጂ ናይ ልዝብ ተበግሶና ኢሎም ኣብ ቃልዕ ዘርጊሖም ናይ ጸላእን ፈታውን እዋናዊ መዛረቢ ዛዕባ ኮይኑ ኣብ ዘሎ ይኹን ቅድሚ ሕጂ ኣብ ዘውጽእሉ መግለጺታቶም ደጋጊሞም ከይጠቐስዎ ዘይሓልፉ ኣቦ መንበር ባይቶ ሕጋዊ ትካል ናይ ባይቶ ዝኾነ ንፈጻሚት ኣካል ኣደስኪሎም ኣግላሊ ኣካይዳታትን ኢደ-ወነናዊ ስጉምቲታትን ውሳኔታትን እናወሰዱ.. ወዘተ ዝብልዎ ኣብዚ ጽሑፍ እዚ እውን ደጊሞም ገሊጾም ኣለዉ። እዚ ጉዳይ እዚ ቅድሚ ሕጂ እውን ብብጻይ ዑቕባዝጊ ድቡስ ብሸም ሽዱሽተ ውድባት ናብ ኣቦ መንበር መሪሕነት ባይቶ ኣብ ዝለኣኹ መልእኽቲ ነዚ ዘራጉድ ኮይኑ

መልሲ ከም ዝተዋህበ ዝፍለጥ ይኹን ደኣ እምበር ብድሕሪኡ እውን ደጋጊሞም ምልዓሎም ኣይተረፈን እቲ ሓቂ ግን ንሱ ድዩ? መጀመርያ ኣቦ መንበር ባይቶ ሓጅ ዓብደል ኑር ሓጅ ኣብዚ ጉዳያትዚ ኣመልኪቱ ኣብቲ ብብጻይ ዑቕባዝጊ ድቡስ ብሽም ሽዱሽተ ውድባት ብዛዕባ እዚ ኣመልኪቱ ንዘቕረበም ጉዳያት ዝተዋህበ መልሲ እንታይ ይመስል ኔሩ ብቐዳምነት ንርእ።

1. ኣብ መልእኽትኻ ፈጻሚት ቤት ጽሕፈት ተጎስዖ ሓሊፋ፡ ሽማውን ኣይልዓልካዮን ዝብል ብዝምልከት፡ መሪሕነት ባይቶ ዝሓተቶ ምምጣጥ ግዜ ጉባኤን ምስኡ ዝተታሓሕዙ ውሱናት ጉዳይትን ነዚ ክነልዕል ዝገብረና ኣይነበረን። መሪሕነት ባይቶ ከኣ፡ ንንቡር ትካላት ባይቶ ፈጻሚት ትኹን ኣስናዳኢት ወዘተ ብዘይ ውሳኔ ኣባላት ሃገራዊ ባይቶ ንሕጋዊ ቦታኣም ክንትከፍ ሓላፍነት የብልናን። ህያውዮ ዘሎ። እቲ ምምጣት ግዜን ቦታን ኣገባብ ምግባእ ካልኣይ ሃገራዊ ባይቶን ብዝምልከት ንመሪሕነት ባይቶ ሓላፍነት ምሃብ ዝብል ምስቲ ዝገጠመና ሽግርን ንምፍትሑ ክሳብ ሕጂ ዘይተኸለለ ዘሎን ብሕጂ ኣብ ምፍትሑ ይኹን ንጉዕዞ ባይቶ ሓደ ስጉምቲ ንቅድሚት ክንውጥጦን ይሕግዝ ካብ ዝበል ዳግምበር ኩሉ ኣብ ንቡር ኩነታት እንተዝነበር ጸገም እምበይነበርን።
2. ኣብ ዝቀደመ ይኹን ኣብ ዝድሓረ ዝተሓተ ብዛዕባ ግዜ ጉባኤ ምምጣጥ ሓሳብ፡ ምስ ፈጻሚት ቤ/ጽ ተወካኺስካ ኣይተገብረን ዝብሃል ብቀንዱ እቲ ዘጋጠመና ሽግር ኣብ መንጎ ፈጻሚትን ኣስናዳኢትን ፈጻሚት ቤ/ጽ ንበዓላን ኮይኑ ብዝተፈላለዩ ሽማግሌታት ምፍታሕ ተሳኢኑ ናብ መሪሕነት ባይቶ ዝተሰጋገረ ጉዳይ ብምዃኑ መሪሕነት ባይቶ ምስ ፈጻሚት ተወካኺስካ ከሰርሕ ኔይሩዎ ዝበሃል ምክንያታዊ ኮይኑ ኣይረኣየናን። ፈጻሚት ቤ/ጽ ካብ መጀመሪያ እቲ ሽግር ምስ ኣጋጥመ ኣትሒዛ ምስ ኣስናዳኢት ክትሰርሕ ከምዘይክኣለት ንመሪሕነት ባይቶ ፍታሕ ክርእየላ ብወግዒ ከምዝሓተትን ባዕላ ደስኪላ እንሃለወት ሕጂ ንጉጅላዊ ረብሓኻ ክትብል ከይተሰርሕ ቀይድኩማን ኣደስኪልኩማን ወዘተ ዝብሉ ጠቀነታትዚ፡ እቲ ሽግር ከይፍታሕ ሽፋን ዝኸውን ዘሎ ዳግምበር ቅንዕና ዘለዎ ኮይኑ ኣይረኣየናን። እዚ ጉዳይ'ዚ ብጥንቁቅ ሕጋዊ ዓይኒ ክንርእዮ እንተኾይናውን ኣባላት ፈጻሚት ቤ/ጽ፡ ባይቶ ክእከብ እንክሎ ወይ ዝኾነ ጉዳይ ኣብ ባይቶ ንምይይጥ ከውረድ እንክሎ ከምዚ ሕጂ ንሕና እንገበር ዘሎና ኩነታት ኣባላት ፈጻሚት ቤ.ጽ ከም ኩሉ ኣባል ባይቶ ተራ ኣባላት ኮይኖም ርእይቶኣም ከም ስቦም ዝህቡሉ ዳግምበር ከም ፈጻሚ ቤ/ጽ ዝወሳኡ ኣይኮኑን። ባይቶ ንዝውሰኖ ውሳኔታትን መደባትን ከኣ፡ ናይ ምፍጻም ዕማም ሓላፍነት ዝውስዱ ዳግምበር ልዕሊ ኣባላት ባይቶ ሓላፍነት ዘለዎም ኮይኖም ምስ መሪሕነት ባይቶ ዝወካኸሱሉ ኣይኮኑን። ኣብ ንቡር ጥዑይ ሃዋሁ ኣብ ዘለውሉ ከኣ፡ ዋላ ብሕጊ ከምኡ ዘኣምስለ ሓላፍነት ኣይህልዎም እናተውካኸሰካ ክትሰርሕ ሃናጺ ዳግምበር ጉዳእን ዓንቃፍን ኣይኮኑን። ንምዃኑ ከፍጻሚት ቤ.ጽ በቲ ዝጋጠመ ጸገማት ኣብ ስራሕ ዘይላ ደስኪላ ኣብ ዘላትሉ ኩነታት ንበይና ትኹን ወይ ምስ መሪሕነት ባይቶ ናይ ምምጣት ሓሳብ ምክሪ እንተዝቅርበላ ብኣውንታ መምልስተ ዶ ዝብል ብተግባር ኣይተኸለልንዩ መልስና። እኹል ኣብነት ከኣ፡ እዚ ንስኹም መልስኩም ዘሎኹም ሕጂ'ውን ክንመጠጥ ኣይንኸእልን ዝብል'ዩ። ስለ'ዚ ንሕና ባይቶ በዚ ዘይመሰረታዊ ግርጭታትዚ ተሓሊኹ ክፈረስ ሳዕብኩ ሕማቕዮ ዝኸውን ንብል። እቲ ዝህልውና ኣማራጺ ዝኾነ ኣባል ባይቶ ዝኸለለ ክድሕኖ ናብ ንቡር ቦታኡ መሊሱ ናብ ዝሓሸ ከሰጋገሮ ኩልና ክንጽዕር ጥራሕዮ ዝህልውና። ብዝተረፈ ባይቶ ብሕጋውን ፖለቲካውን ምክንያታት ግዜ ጉባኤኡ መጢጡ ጸገማቱ ከይርእን ናብ ዝሓሸ ባይታ ከይረግጽን ኣብ ዝቅደመ ይኹን ኣብ ዝዳሕረ ከመጠጥ ክተቅብሉ ዘይገብርኩም ዘሎ ምክንያት ንዓና ብቐዕ

ምክንያት ኮይኑ ስለዘይረአየና ሕጂ ናይዚ ቀንዲ ምክንያታቱን ጠንቅታቱን ንቅድሚት ዝበርሃልናዮ ዝኸውን ንብል።

3. ብስም ልፍንቲ ሽዱሽተ ፖለቲካዊ ውድባት ኣብ ዝሰደድካዮ መልእኽቲ እቲ ፍታሕ ኢልኩም እትርእይዎ ህጹጽ ወይ ስሩዕ ኣኼባ ሃገራዊ ባይቶ ብምጽዋዕ ምፍትሖ ዝሓይሽ ዝብል ርእይቶኹም ብእምነትና ብተደጋጋሚ ኣብ ዝተካይዱ ጸብብቲ መድረኻት ክፍትሖ ዝተውሰዱ ተበግሶታት ዘይተፈተሐስ ኣብ ኣቀዲሙ ዘይተወገነ ገፊሕ መድረኽ ክፍታሕ ዝኸእል ኮይኑ ኣይረአየናን። እቲ ሽግር መሊሱ ክተሓላለኽ እንተዘይኮይኑ። ኣባላት ባይቶ ነዚ ተሓቱዎ ዘለኹም ኣኼባን እንደገና ንጉባኤን ከመላለሱ ከወጽእዎ ዝኸእሉ ቁጠባዊ ዓቕሚ ከምዘይብሎም ንኹልና ስውር ኣይኮነን። ሕጂ'ውን ኣባላት ባይቶ ንህጹጽ ኣኼባን ንጉባኤን ንምምጻእ ብዓቕምና ንኸእል ኢና ዝብል እምነት እንተለዎም ከኣ፡ እዚ እንመላልሶ ዘሎና መልእኽትታት ይከታተልዎ ስለዘለዉ ዝካኣል እንተዳኣኮይኑ ንሕና ጸገም የብልናን ኣኼባ ባይቶ ክግበር።

4. ካብ ህጹጽ ኣኼባ ባይቶ ታሕሳስ 2014 ዝቆሙ ትካላት ባይቶ ማለት፡ መሪሕነት ባይቶ፡ ፈጻሚትን ኣሳናዳኢትን ቀንዲ ዝተወሃበም ዕማም ንባይቶ ናብ ጉባኤ ክእተዉ ጥራሕ ዳ'ምበር ከም ኣብ ንቡር ኩነታት ዘለና ተውሲዱ 3ይን 4ይን ኣኼባ ባይቶ እንዳብሉ ዝገበሩ ኣይኮኑን። ተደላይነት እንተሉ ከኣ፡ ህጹጽ ኣኼባዮ ዝጽዋዕ። ዋላ ኣኼባ ባይቶ ክግበር ዝድለ እንትሉ'ውን ዕድመ ጉባኤ ከይተመጠ ብኸመይ'ዩ ዝኸውን። ወይስ ሕቶኹም ካብ ድሌት ኣባላት ባይቶ ወጻኢ ብቲ ንስኹም እተርእይዎ መንገዲ ጥራሕ ግድን ክግበር ከምዘለዎ ከም ቅድመ-ኩነት ድ'ዩ ንባይቶ እተቅርብዎ ዘለኹም? ወይስ ከምቲ ግቡኡን ፍትሓውን መንገዲ ንኣባላት ባይቶ ኣዕጋብኩም እቲ ኣኼባ ባይቶ ከካይድ ምግባር'ዩ እቲ ሕልና ንዓና ፈጸሙ ብሩህ ኣይኮነን። በዚ በለ ብቲ ኣኼባ ባይቶ ብሕጋውን ፖለቲካውን መንገዲ እቲ ዝተውሃቦ ግዜ ገደብ ኣብዚ መወዳእታ ወርሒ ታሕሳስ 2015 ይዛዘም ስለዘሎ እቲ ዝሕተት ዘሎ ኣኼባ ባይቶ ኣብ ክል'ቲ ዝተመጠ ግዜ'ዩ ክግበር ዝከኣል። ከም ቅድመ-ኩነት ዝቅረብ እንተዳኣህልዮ ጽቡቕ ኣይከውንን። እዚ ነቲ ብልዝብ ክፍታሕ ክጸዓር ዘለዎ ጸገማትን ከይፍትሕን ካብ ብሕጂ ሓቢርካ ናይ ምኽድ ዕድላት ናብ ዕጽዉ መንገዲ ክኸይድ ስለዝግበርን ተማራጺ ኣይኮነን ክብል ከም ዝመለሰ ዝዝከር እዩ።

ብሸነኽና እነረጋግጽ ነገር ምስ ዝህሉ ኸኣ ንሶም እውን እቶም 5ተ ውድባት ሕርሕራይ ጌሮም ዝፈልጥዎ ኣቦ መንበር ባይቶ እዚ ሽግራት እዚ ድሕሪ ምክሳቱ እቶም ንምፍታሖም ዝተካየዱ ፈተነታት ብመሪሕነት ባይቶ ይኹን ብዝተፈላለዩ ሽማግሌታት ኣብ ዘይሰመርሉን እቶም ቀጻልቲ ጉዕዞታት ባይቶ ሓባሪ መንገዲ /ሮድ-ማፕ/ ይኹን ኣብ ምምጣጥ ግዜ ጉባኤ ወዘተ ዝኣመሰሉ ንኣባላት ባይቶ እንከላይ ነዞም ዝተፈልዩ ርእይቶ ዘለዎም ብጾትና ንኹሉ ብሓባር ከይተወከሰን ሓሳባቶም ከይፈለጠን ብበይኑ ዝገብሮ ዋላ ሓንቲ ኣይነበረን። ዝበዝሑ ኣባላት ፈጻሚት ቤት ጽሕፈት ባዕሎም ነብሶም ካብቲ ዕለታዊ ስራሕት ናይ ፈጻሚት ቤት ጽሕፈት ኣግሊሎም እንዳሃለዉ ኣግሊሎምና ኢሎም ክዛረቡስ ነውሪ እዩ። ከምቲ “ሓባል በልዩ ከይትቅድመኪ” ዝበሃል ምስላ ኣቦታትና ዘዘኻኸረና እዩ። ከምኡ እንተድኣ ኮይኑ ደኣ ኣብ ክንዲ ባይቶ የለን ኣይሰርሕን እዩ ኢልካ ባዕለኻ ምሉቕ ኢልካ ሓላፍነትካ ኣዋዲቐካዮ ብኢደዋኒንካ ምኽድ ብሕጋዊ መንገዲ እዚ ጉዳይ እዚ ካብ መጀመሪያ ዘየልዓልዎ እንታይ ኮይኖም እዮም። ከምኡ እንተኾይኑ እውን ብሓላፍነት ዝሓትት ኣካል ስለ ዘሎ ሓላፍነትካ ንዕኡ ምውራድ እዩ እቲ ቅኑዕ

ዝኸውን። ሕጂ እውን ብእምነትና እዚ ጉዳይ እዚ ብሓቂ ኣብ ቀጻልነትን ሓድነትን ዕብየትን ባይቶ ጽኑዕ እምነት እንተድኣ ሃልዩ ኮይኑ “ክንብል በለ እምበር ኣይተኸዕወን” ከም ዝብሃል ባህርያዊ ቦትኡ ሒዙ ንኸጉዳዝ ሓደ ካብ ናይ ልዝብ መደባትናን እምነታትናን እዩ።

እንተቲ ሕጂ “ካብ ምትራፍስ ደንጉዬ ምምጻእ” ከም ዝብሃል እዚ ሕጂ ንመጀመርያ ግዜ ተበግሶ ወሲዶም ክዛተዩና ቅሩብነቶም ምግላጽም እነመጉሶ ይኹን ደኣ እምበር ብድሕሪት መዓት ጎርብታት ከቢብዎ እናተሓቑኑ ንንፋስ ምሃቡ ብጣዕሚ ዘሕዝነናን ንቕድሚት ክሳብ ክንደይ ብምትእምማን ክዝለቕ ይከኣል? ካብ ዘተሓሳስበና ሓደ እዩ። ንሕና ቅድሚ ሕጂ ብኣቦ መንበርነት መሪሕነት ባይቶን ብጻይ መሓመድ ሰዒድ መፍለስን ናይ ዝተኸየዱ ናይ ፍታሕ ተበግሶታት ብሸነኽና ልዕሊ ኣርባዕተ ሓሙሽተ ግዜ ዝኸውን ተበግሶታት ወሲድና ኩለን ተበግሶታትና ኸኣ ሓንቲ ድሕሪ እታ ሓንቲ ክትፍተን እንከላ ከካብ ዝቐደማ ሕድገታት እንዳተገብረ ክኸየድ ኢና ጽዒርናሉ። ሕጂ ኸኣ ምስ ዝማዕበሉ ሓደስቲ ወድዕነታት ዝሰማምዑ ናብ ፍታሕ ገጹ ከቀራርቡና ይኸእሉ እዮም ኢልና ዝኣመናሎም ፍታሓት ኣዳሊና ክንጽውዖም ኣብ እንዳለወሉ ዝነበርና ግዜ ክንረኽበኩም ኢሎም ኣብ ዘሃረቡናን ተበግሶ ከም ዘለዎም ድሕሪ ምግላጽ ውጽኢቱ እዚ ኣብ ሚዲያታት ተዘርጊሑ ዝርከብ ክኸውን ክኢሉ እዩ። ከምዚ ዝኣመሰለ ዘሕዝን ተርእዮ የጋጥም ደኣ እምበር ንሕና ከምቲ ናቶም ንናይ ልዝብ ተበግሶና ሕሳብ ምስኡም ክንዛረበሉ ደኣ እምበር ኣብ መራኽቢ ብዙሓን ከምቲ ናቶም ተዘርጊሑ ዘሎ ንፋስ ክወቕዖ ክንዝርግሑ ናብ ናይ ልቓሕ በሰሮ ኣካይዳታት ክንከይድ ኣይንመርጽን። እቲ እምነታትና ሕጂ እውን በዚ ዘጋጠመ ተረኽቦ እዚ ተኾሊፉ ዝተርፍ ዘይኮነስ ብዝበለጸ ምስኡም ተቓራርብና ክንላዘብን ክንረዳዳእን ጸዕርታትና ጠጠው ክብል ኣይኮነን። እቲ ንፍታሕ ይዕድም እዩ ኢልና ሒዝናዮ ዘለና ናይ ግዛእ ነብስና ርእይቶን ተበግሶን ብሸነኽም ዝቐርብን ብልዝብ ናይ ሓባር ክኸውንን ክቀራረብን ክዕወትን ተስፋ እንዳገበርና ሕጂ እውን ደጊምና ንልዝብ ተዳሊና ከም ዘለና በዚ ኣጋጣሚ እዚ ክንገልጽ ንደሊ።

5- እቲ ኣብ ነንሕድሕድካ ዝካየድ ዘሎ ጸለመታት ደው ክብል ኣለዎ ዝብል ሓሳብ ማንም ዝጸረሮ ኣይኮነን። ኣብ ተግባር ክረጋገጽ ግን ብሓሳብ ጥራይ ዘይኮነስ ናይ ኩሉ ሰብ ብተወፋይነት ናይ ምትግባር ጽንዓት ዝሓትት እዩ።

6- እቲ ካልእ ኣብ መጠቓለሊ ቀሪቦም ዘለዉ ነጥብታት ናይ ልዝብ ነጥብታት እኳ እንተኾኑ ሕድሕድ ርኽክባትን ዘተታትን ናይ ፖለቲካዊ ውድባት ክቐጽልን ንኹሉ ዝጥርንፍ ዳግም ሰሚናር ክግበር ዝብል ሓሳብ ከምቲ ኣብ ላዕሊ ዝተገልጸ ግዜ ንምሸማትን ሰብ ተሰላቕቶ ክገድፎ እንተዘይኮይኑ ድሮ እኳ ኤርትራዊ ስምረት ንዲሞክራሲያዊ ለውጢ /ኤስዲሊ/ ምስ ውድባት ክላዘብ እየ ኢሉ ምስ ገለ ሓሙሽተ ሽዱሽተ \ውድባት ኪዳን ኣብ ልዝብ ምስ ተጓዕዘ እዚ ርኽባት እዚ ብዙሕ ትጽቢትን ተስፋን ዝተገብረሉ እኳ እንተነበረ ሕጂ ብውጽኢቱ ክንርእዮ እንከለና ግን ካብ ኣጉል ተስፋታትን ከንቱ መብጸዓታትን ካብ ምዃን ሓሊፉ ኣብ ባይታ ኣብ ቁምነገር ዘየለ ብኣንጻሩ ነቶም ሽዱሽተ ውድባት ሓዊሱ ናብዝ ሕጂ ብቓልዕ ዝረኣየዮ መግለጺ

ከበጽሕ ብአሉታ ዘንጻባርቕ ምዃኑ እዩ ኣርእዩና። እዚ ተመኩሮ እዚ እንተዘይተደግመ ዝሓይሽ እኳ እንተኾነ ከም ዝሓሸ ቅኑዕ ኣገባብ ናይ ሜላ ክረኣ እንከሎ ግን ብክልተኣዊ ልዝባት ንጉዳያትካ እናብሰልካ ናብ ሓደ ወይ ዝተቐራረበ ኣረኣእያ ክብጻሕ ዝጽላእ ኣይነበረን ጥራሕ ዘይኮነስ ከም ኣገባብ ጽቡቕ ጥበብ ናይ ልዝብ ኮይኑ ንስለ ፕሮፓጋንዳዊ ሃልክን ጸቢብ ጉጅላዊ ራብሓታትን ክትሸምተሉ ክኸውን ግን ኣይግባእን።

- 7- መድረኽ መንገዳታት ክኾኑ፡ ጋዜጠኛታት ተዓዘብቲ ክኾኑ፡ ዝብል ርእይቶኦም ኣብዚ ናይ ምስ ቀረባ ሕሉፍ ተመኩሮ እነዛምዶ ናትና ትዕዝብትታት እኳ እንተለና ቅድም ሽግርና ባዕልና ንርኣ እዚ ምስ ዘይሰልጥ ከኣ ኩልና እንረዳዳኣሎም መንገዳታት ክኣትዉ ክንላዘበሉ ንኸእል። እቲ ካልእ ኣብ ኣብዚ መግለጺ እዚ ሰፊሩ ዘሎ ብሓደ ሸነኽ ብሰሚናር ኣቢልካ ካልእ ግዜ ኸኣ ሃገራዊ ባይቶ ክሳብ ካልኣይ ሃገራዊ ጉባኤ ክኸይደና ዝኸእል ትካላዊ ኣሰራርሓ ክመዓራረ ዝብል ነንሓድሕዱ ዝገራጮ ጽሑፍ እዩ።
- 8- ካልእ ኣብዚ መግለጺ እዚ ጉዳይ ደምሓኩኤ ብፍሉይ ዝተሓዘ እናሃለወ ኣብ ንልዝብ ዝቐርብ ተበግሶኦም ደምሓኩኤ ከም ኣካል ናይቲ ዘተ ሻድሻይ ውድብ ጌርካ ምቕራቡ እቲ ሽግር ክተሓላለኽን ከምቲ ዝቐደመ ንምዕንቃፍ እንተዘይኮይኑ ካልእ ትርጉም የብሉን። ደምሓኩኤ ኣብ ካልኣይ ሰራዕ ኣኼባ ሃገራዊ ባይቶ ካብ ዝድስክለሉ እዋን ኣትሒዙ ኣካል ናይዚ ድሒሩ ዝገጠመ ሽግር ኣይጸንሐን። ጉዳዩም ከኣ ሓደ ካብቲ ፖለቲካዊ ሓይልታት ክላዘብሉን ብሕጋዊ መንገዱ መዕለቢ ክርከበሉ ዘለዎን ደኣ እምበር መዳምቕቲ /መባዝሕቲ/ ናይ ሽግራትና ክንገብርም ኢልና ነቲ ቀንዲ ሕመረት ናይቲ ዘጋጠመና ጸገም ኣብ ምፍታሕ ሽፋን ኣይንግበርም። እዚ ኣካይዳዚ እንትርፎ ዕንቅፋት ነቲ እነካይዶ ልዝብ ክኸውን እምበር ዝሕግዝስ ኣይኮነን።

ኣብ መደምደምታ ክንብሎ እንደሊ ምስ ዝህሉ ንሕና እዞም 15 ውድባት ኣባላት ኤርትራዊ ሃገራዊ ባይቶ ዝኾና እቲ ቀዳማይን ወሳንን ምርጫና ኩሎም ኣባላት ባይቶ ዝኾኑ ውድባትን ስቪካዊ ማሕበረሰባትን ምሁራንን ደቂ ኣነስተዮን መንእሰያትን እዚ ባይቶ እዚ ነዚ ሃገራዊ ዓቕምታት እዚ ሓቀፉ ካልኣት ካብዚ ወጻኢ ዘለዉ ውድባትን ስቪካዊ ማሕበረሰባትን ወዘተ ዝጽንበርዎ ኮይኑ ካልኣይ ሃገራዊ ጉባኤ ብዝጸፈፈ ቅድመ-ምድላዊት ክዕወት እዩ እምነትናን ምርጫናን። ነዚ ከረጋግጾ ኸኣ ዝኣክል ጸዕርታት ክንገብር ኢና። ንዝኸሰቱ ጸገማት ብምምሕዳራዊ ስጉምቲታት ጥራሕ ክፍትሑ ዘይኮነስ ብቀንዶ ብፖለቲካዊ ዓይኒ ርኢኻ ጸዕርታት ክግበረሎም ዝጸንሐ ሕጂ እውን ሕጋዊ ኣሰራርሓ ባይቶ ማእከልና ጌርና ንፖለቲካዊ ፍታሓት ዕዙዝ ቦታ እናህብና እዚ ጸዕርታትና እዚ ክንቅጽሎ ኢና። ክሳብ ምግባእ ናይዚ ጉባኤ ዘሎ ግዜ ከምዚ ዝኣመሰለ ጸዕርታት ወይ ተበግሶታት ዝኾኑ ሸነኻት ክወስድ እምነት እዚ 15 ውድባት ኮይኑ እዚ ዝደሓረ ፈተነታትዚ ቅድሚ ከምዚ ሕጂ ኣጋጢምዎ ዘሎ ምኽሳቱ ግዱሳት ኣሕዋትና ኤርትራውያን “ህዝባዊ ሽማግለ ንሃገራዊ ስኒት” ጸዕርታት ይገብሩ ከም ዝጸንሑን ከም ዘለዉን ዝፍለጥ ኮይኑ በዚ ኣጋጣሚ እዚ ክነመስግናም ንፈቱ። እዚኦም ኩሎም እነካይዶም ዘለና ጸዕርታት ብዝተፈላለዩ ምክንያታት ኣብ ፍታሕ ክብጻሕ እንተዘይተኸኢሉ በቲ ኩሉ ቁርብነቱ ዝርኤ ሸነኻት ናብ ጉባኤ ገጽና ምኽድና ተገዲድና እንኣትዎ ካልኣይ ምርጫና እዩ። እዚ ግን ከምቲ ኣሕዋትና

5 ውድባት ዝተንበይዎ እዚ ጉባኤ እዚ ንኤዲኪ +ወይ- ጉባኤ ምግባእ እዩ ዝበልዎ ዘይኮነስ ንባዕሉ እቲ ብዘይብኡም ዕድመ ጉባኤ ባይቶ እናመጠጠ ክኸይድ ዝጸንሐ ልዕሊ ክልተ ሲሶ ኣባል ባይቶ ውድባትን ህዝብን እኮ ኩሉ ኣባል ኪዳን ኣይኮነን። ስለዚ ካብ ኣጉል ተስፋታትን ትምክሕታዊ ምቁንጻባትን እንተዝቐጠቡ ንኹልና ይኹን ብቐዳምነት ከኣ ንነብሶም ምሓሾም ንብል።

ዓውት ንደሞክራሲያዊ ቃልሲ ህዝቢ ኤርትራ!!

ውድቀት ንምልካዊ ስርዓት ህ.ግ.ደ.ፍ!!

ዘልኣልማዊ ክብርን ዝኸርን ንስዋኣትና!!

15 ውድባት ኤርትራዊ ሃገራዊ ባይቶ ንደሞክራሲያዊ ለውጢ

23/04/2016